

## *EY DAN ULDUZU*

Qaranlıq gecədə səni gözləyib  
Durmaqdan yoruldu, ey Dan ulduzu!  
Uzaq üfüqlərə göz gəzdirməkdən  
Az qala kor oldum, ey Dan ulduzu!

Öksüz taleyimtək gecikdin nədən?  
Karvanqıran doğdu, görünmədin sən,  
Oxşatdım, yanıldım, könül verdim mən,  
Bilmədən vuruldum, ey Dan ulduzu!

Arxasınca qoşdum sonsuz bir yola,  
Hər addımda tuş gəlincə bir kola,  
Qaranlıqda çox baxındım sağ-sola,  
Hər yana buruldum, ey Dan ulduzu!

Büsbütün yorulub gücdən düşərkən,  
Bir ulduz parladı uzaq üfüqdən.  
Bu görünən səndin, artıq gəldin sən,  
Axır səni buldum, ey Dan ulduzu!

## *OLMASIN*

Bülbülündən ayrı düşmüş qızılgül,  
Bu hicrana kimsə düçar olmasın.  
Kaş ki, yavrum, son günlərin sevinci  
Böylə qısa, bətibar olmasın.

Sənsiz könlüm fəryadlardan usanmaz,  
Çaylar dursa, göz yaşlarım dayanmaz.  
Dünya gülşən olsa, könlüm oyanmaz,  
Sənsiz, yavrum, artıq bahar olmasın.

Dünki gülşən - yarın xəzançın oynaq,  
Dünki insan - yarın bir yığın topraq.  
Keçmiş ilk bahardan bu bir kaç yarpaq,  
Saqın, yavrum, son yadigar olmasın.

Bəlli şey ki, həyat beş qara gündür,  
Mənsiz gül, ağlama, könlüm sevindir,  
Cismim torpaq olsa, ruhum sənindir,  
Sevgimizə yoxluq məzar olmasın.

## *TƏLLƏR OYNADI*

Bir mən idim, bir sən idin, bir də yamaclar...  
Meşə yolu, yarpaq dolu yaşıl ağaclar.  
Onda ki ağ umuzlara töküldü saçlar,  
Əsdi yarpaq, coşdu ırmaq, güllər oynadı,  
Ürəyimdə kaman kimi tellər oynadı.

Bir biz idik, bir düz idi, bir də al boya...  
Dağ başında uçan quşlar endilər çaya.  
Sən dedin ki: "Bütün dünya qoy dönsün toya!..  
Çaldı qaval, uzaq kənddə ellər oynadı,  
Ürəyimdə kaman kimi tellər oynadı.

Endi duman, örtü kimi dünya qarardı,  
Ara-sıra əsən bir yel saçın darardı,  
Onda ki oynaq tellərin boynumu sardı,  
Çaxdı şimşək, coşdu sular, sellər oynadı,  
Ürəyimdə kaman kimi tellər oynadı.